

រាជធានីភ្នំពេញ ថ្ងៃពុធ ៨រោច ខែទុតិយាសាណ ឆ្នាំថោះ បញ្ចស័ក ព.ស. ២៥៦៧  
ត្រូវនឹងថ្ងៃទី៩ ខែសីហា ឆ្នាំ២០២៣

### សន្និសីទសារព័ត៌មាន

## លទ្ធផលអង្កេត ៖ បេក្ខជនស្រ្តី និងស្រ្តីជាប់ឆ្នោតសម្រាប់ការបោះឆ្នោតជ្រើសតាំង តំណាងរាស្ត្រ នីតិកាលទី៧ ឆ្នាំ២០២៣ សេចក្តីថ្លែងការណ៍រួម

### បេក្ខជនស្រ្តី

យោងតាមលទ្ធផលផ្លូវការនៃការចុះបញ្ជីគណបក្សនយោបាយឈរឈ្មោះបោះឆ្នោត និងបញ្ជីបេក្ខជនឈរឈ្មោះសម្រាប់ការបោះឆ្នោតជ្រើសតាំងតំណាងរាស្ត្រ នីតិកាលទី៧ ឆ្នាំ២០២៣ ដែលបានប្រកាសដោយគណៈកម្មាធិការជាតិរៀបចំការបោះឆ្នោត (គ.ជ.ប) កាលពីថ្ងៃទី៦ ខែមិថុនា ឆ្នាំ២០២៣កន្លងមកនេះ ក្រុមស្រ្តីដើម្បីទាំងអស់គ្នានៃអង្គការសង្គមស៊ីវិលរួមមាន អង្គការសីលការកម្ពុជា អង្គការខុមហ្វ្រែល អង្គការយេនឌ័រ និងអភិវឌ្ឍន៍ដើម្បីកម្ពុជា អង្គការបន្ទាយស្រី និងគណៈកម្មាធិការលើកស្ទួយស្រ្តីក្នុងវិស័យនយោបាយបានកត់សម្គាល់ឃើញមានការកើនឡើងចំនួនបេក្ខជនស្រ្តីឈរឈ្មោះបោះឆ្នោតសម្រាប់នីតិកាលទី៧ ដែលជាការប្រែប្រួលវិជ្ជមានគួរឱ្យកោតសរសើរ ។ ជាក់ស្តែង បេក្ខជនស្រ្តីឈរឈ្មោះបោះឆ្នោត នីតិកាលទី៧ ឆ្នាំ២០២៣នេះមានចំនួន**សរុប ៥២៣នាក់** ស្មើនឹង **៣២,៤%** នៃបេក្ខជនស្រ្តី-បុរស សរុប ១.៦១៤នាក់ គឺ **កើន** ចំនួន **៧,២%** ធៀបនឹងនីតិកាលទី៦ ឆ្នាំ២០១៨ មានចំនួនតែ **២៥,២%** ប៉ុណ្ណោះ ។ បេក្ខជនស្រ្តីឈរឈ្មោះនៅ**លេខរៀងទី១** មានចំនួន **៥៥នាក់ (១៨%)** ជាភាគរយ**ប្រហាក់ប្រហែល**នឹងឆ្នាំ២០១៨ មានចំនួន ១៧,៨% ។ ទោះបីយ៉ាងណាក៏ដោយ ចំនួននិងភាគរយសរុបនៃបេក្ខជនស្រ្តី និងបេក្ខជនបុរសនៅមាន**គម្លាតគ្នាឆ្ងាយ** គឺ បេក្ខជនស្រ្តីមានចំនួន ៥២៣នាក់ ស្មើនឹង **៣២,៤%** ខណៈដែលបេក្ខជនបុរសមានដល់ទៅ ១.០៩១នាក់ ស្មើនឹង **៦៧,៦%** ។

បើទោះបីចំនួនបេក្ខជនស្រ្តីមានការកើនឡើងក៏ដោយ ក៏ក្រុមស្រ្តីដើម្បីទាំងអស់គ្នានៃអង្គការសង្គមស៊ីវិលមានការកត់សម្គាល់ថា គណបក្សទាំង១៨បានដាក់បេក្ខជនឈរឈ្មោះក្នុងចំនួននិងភាគរយខុសៗគ្នា ដោយគណបក្សខ្លះបានបង្កើនចំនួនបេក្ខជនស្រ្តីស្មើគ្នានឹងបេក្ខជនបុរស និងគណបក្សខ្លះទៀតបានដាក់ចំនួនបេក្ខជនស្រ្តីច្រើនលើសបេក្ខជនបុរស ។ ចំណែកឯគណបក្សខ្លះទៀត បែរជាដាក់ចំនួនបេក្ខជនស្រ្តីថយចុះទៅវិញសម្រាប់ការបោះឆ្នោតជ្រើសតាំងតំណាងរាស្ត្រ នីតិកាលទី៧ ឆ្នាំ២០២៣ នេះ ។

**គណបក្សដែលធ្លាប់ចូលរួមប្រកួតប្រជែងការបោះឆ្នោត នីតិកាលទី៦ ឆ្នាំ២០១៨ ៖**

- គណបក្សដែលបាន**បង្កើន**បេក្ខជនស្ត្រីឈរឈ្មោះ និងច្រើនគួរឱ្យកោតសរសើរ ៖ គណបក្សខ្មែរតែមួយ ៦១,៦% ឆ្នាំ២០២៣ធៀបនឹងឆ្នាំ២០១៨ តែ២២,៨% គណបក្សខ្មែរឈប់ក្រ៤៤,៨%ធៀបនឹងឆ្នាំ២០១៨ តែ៣៦% គណបក្សយុវជនកម្ពុជា២៧,២%ធៀបនឹងឆ្នាំ២០១៨ តែ១៦,២% គណបក្សសញ្ញាតិកម្ពុជា ២២,៤%ធៀបនឹងឆ្នាំ២០១៨ តែ១២% គណបក្សប្រជាធិបតេយ្យមូលដ្ឋាន ២២,៩% ធៀបនឹងឆ្នាំ២០១៨ តែ១៧,៦% និងគណបក្សធម្មធិបតេយ្យនៅរក្សាចំនួនបេក្ខជនស្ត្រីច្រើន៥០,៤% ។
- គណបក្សចំនួនពីរបានដាក់ចំនួនបេក្ខជនស្ត្រី **៩២** ៖ គណបក្សប្រជាជនកម្ពុជា ១២,៨% ឆ្នាំ២០២៣ ធៀបនឹងឆ្នាំ២០១៨ មាន ១៥,២% និងគណបក្សហ៊ុនស៊ុនប៊ុច ៦,៤% ធៀបនឹងឆ្នាំ២០១៨ មាន ៧,២% ដែលជាចំនួនតិចតួចឃ្លាតឆ្ងាយពីអ្វីដែលក្រុមស្ត្រីនៃអង្គការសង្គមស៊ីវិលបានស្នើសុំដាក់ចំនួនបេក្ខជនស្ត្រី និងបេក្ខជនបុរសឈរឈ្មោះឱ្យមានសមភាពសម្រាប់ការបោះឆ្នោតជាតិ នីតិកាលទី៧នេះ ។

**គណបក្សថ្មីដែលទើបតែចូលរួមប្រកួតប្រជែងក្នុងការបោះឆ្នោត នីតិកាលទី៧ ឆ្នាំ២០២៣នេះ ៖**

- គណបក្សបានដាក់បេក្ខជនស្ត្រី**ច្រើនលើសលុប** ៖ គណបក្សស្ត្រីដើម្បីស្ត្រី ៨០,៩% គណបក្សកម្លាំងប្រជាធិបតេយ្យ ៤៥,៥% គណបក្សខ្មែរអភិរក្ស ៤២,៩% គណបក្សកសិករ ៤១,៣% និងគណបក្សបំណងពលរដ្ឋ ៣៧,៨% ។

**ស្ត្រីជាប់ឆ្នោត**

លទ្ធផលបោះឆ្នោតផ្លូវការចេញផ្សាយដោយ គ.ជ.ប នៅថ្ងៃទី៥ ខែសីហា ឆ្នាំ២០២៣ បានបង្ហាញឱ្យឃើញថា ក្នុងចំណោមគណបក្សនយោបាយដែលបានចូលរួមប្រកួតប្រជែងទាំង១៨ មានតែគណបក្សនយោបាយចំនួនពីរប៉ុណ្ណោះដែលមានសម្លេងឆ្នោតគាំទ្រច្រើន និងទទួលបានអាសនៈនៅរដ្ឋសភា គឺគណបក្សប្រជាជនកម្ពុជាចំនួន ១២០អាសនៈ និងគណបក្សហ៊ុនស៊ុនប៊ុចចំនួន ៥អាសនៈ ក្នុងនោះ ស្ត្រីជាប់ឆ្នោតជាសមាជិកសភាមានចំនួនតែ ១៦រូប ស្មើនឹង ១២,៨% នៃចំនួនអ្នកជាប់ឆ្នោតស្ត្រី-បុរសសរុប ១២៥រូប ដែលស្ត្រីជាប់ឆ្នោតទាំងនោះមកពីគណបក្សប្រជាជនកម្ពុជាទាំងអស់ ហើយចំនួនស្ត្រីជាប់ឆ្នោតនេះបាន**៩២** ៨% បើធៀបនឹងចុងនីតិកាលទី៦ មានចំនួន ២៦រូប ស្មើនឹង ២០,៨% ។

**ផលប៉ះពាល់**

យើងឃើញថាចំនួនខាងលើនេះបង្ហាញពីការមិនទាន់ឆ្លើយតបគ្រប់គ្រាន់នូវភាពជាតំណាងរបស់ស្ត្រី និងបង្ហាញឱ្យឃើញពីភាពខ្វះការប្តេជ្ញាចិត្តខ្ពស់របស់អ្នកដឹកនាំក្នុងការបង្កើនតំណាងស្ត្រីជាប់ឆ្នោត ដែលនាំឱ្យមានប៉ះពាល់ដូចជា ៖ (១) មិនអាចសម្រេចបាននូវគោលដៅសមភាពយេនឌ័រ ជាពិសេសការជំរុញស្ត្រីចូលរួមក្នុងវិស័យនយោបាយនៅក្នុងផែនការយុទ្ធសាស្ត្រជាតិ ក៏ដូចជាគោលដៅអភិវឌ្ឍន៍ប្រកបដោយចីរភាព ។ (២) បង្អាក់ទឹកចិត្តស្ត្រីដែលកំពុងត្រៀមខ្លួន និងកំពុងប្រឡូកនៅក្នុងឆាកនយោបាយនៅកម្រិតថ្នាក់ជាតិ ជាពិសេស ស្ត្រីវ័យក្មេងដោយសារឃើញថាមិនសូវមានការផ្តល់ឱកាសដល់ស្ត្រី និងស្ត្រីដែលជាគំរូភាពនៅតែមានចំនួនតិច ។ (៣) បញ្ហា

បរិយាប័ន្នសង្គមរបស់ប្រជាពលរដ្ឋ ជាពិសេសបញ្ហាស្ត្រី កុមារ និងបញ្ហាសមភាពយេនឌ័រនៅថ្នាក់ជាតិ និងទូទាំង ប្រទេសនឹងមិនត្រូវបានយកចិត្តទុកដាក់ និងឆ្លើយតបដោយប្រសិទ្ធភាពនិងគ្រប់ជ្រុងជ្រោយ ។ (៤) កង្វះការឆ្លើយ តបនឹងតម្រូវការយេនឌ័រ និងបរិយាប័ន្ននៅក្នុងដំណើរការពិភាក្សា បង្កើត និងអនុម័តច្បាប់នានា និងការសម្រេចចិត្ត ផ្នែកនយោបាយ ដោយសារមិនមានភាពចម្រុះយេនឌ័រនៅក្នុងរដ្ឋសភា ។

### ការប្រឈម

អ្នកនយោបាយស្ត្រីនៅតែប្រឈមច្រើនទម្រង់នៃការរើសអើង និងអំពើហិង្សាប្រឆាំងនឹងពួកគេក្នុងការចូល រួម និងផលប្រយោជន៍នយោបាយរបស់ពួកគេ ដែលបញ្ហានេះនៅតែបន្តកើតមានឡើង ទោះបីជាសិទ្ធិនយោបាយ និងការចូលរួមរបស់ស្ត្រីត្រូវបានធានាយ៉ាងពេញលេញដោយរដ្ឋធម្មនុញ្ញនៃព្រះរាជាណាចក្រកម្ពុជា និងអនុសញ្ញា អន្តរជាតិស្តីពីការលុបបំបាត់រាល់ទម្រង់នៃការរើសអើងប្រឆាំងនឹងស្ត្រី (CEDAW/ស៊ី-ដរ) ក៏ដោយ<sup>1</sup> ។

ទោះបីជាចំនួនបេក្ខជនស្ត្រីមានការកើនឡើងគួរឱ្យកត់សម្គាល់ក៏ដោយ ក៏ក្រុមស្ត្រីនៃអង្គការសង្គមស៊ីវិល នៅមានកង្វល់ ដោយសារចំនួននេះនៅមានគម្លាតគ្នាឆ្ងាយរវាងបេក្ខជនស្ត្រី និងបេក្ខជនបុរស (បេក្ខជនស្ត្រី ៣២,៤% និងបេក្ខជនបុរស ៦៧,៦%) ដែលវិសមភាពយេនឌ័រក្នុងវិស័យនយោបាយនៅតែជាបញ្ហាត្រូវបន្ថែមការ យកចិត្តទុកដាក់ និងត្រូវដាក់ចេញនូវវិធានការពិសេសជាក់លាក់ពីអ្នកដឹកនាំគណបក្សនយោបាយ និងអ្នកដឹកនាំ រដ្ឋាភិបាលនិងសភាជាតិ ។ ស្ត្រីជាប់ឆ្នោតជាតំណាងរាស្ត្រដែលមានចំនួនតិច និងធ្លាក់ចុះ (ថយចុះ) ដោយសារមាន កត្តាចម្បង និងការប្រឈមមួយចំនួន ៖ (១) កង្វះឆន្ទៈនយោបាយរបស់គណបក្ស និងការប្តេជ្ញាចិត្តខ្ពស់របស់អ្នក ដឹកនាំ ជាពិសេស គណបក្សដែលមានការគាំទ្រច្រើនពីអ្នកបោះឆ្នោត (មានអាសនៈក្នុងសភា) ក្នុងការជំរុញឱ្យមាន សមភាពយេនឌ័រក្នុងវិស័យនយោបាយ និងថ្នាក់សម្រេចចិត្ត ជាក់ស្តែងគណបក្សប្រជាជនកម្ពុជា និងគណបក្សហ៊្វិន ស៊ិនប៉ិច បានដាក់បេក្ខជនស្ត្រីឈរឈ្មោះរបស់ខ្លួនក្នុងចំនួនតិចតួចពេកសម្រាប់ការបោះឆ្នោត នីតិកាលទី៧នេះ ។ (២) ខ្វះគោលនយោបាយសមភាពយេនឌ័រជាក់លាក់ជាលាយលក្ខណ៍អក្សរនៅក្នុងគណបក្សនយោបាយ រួមទាំង មិនមានចែងជាក់លាក់អំពីវិធានការពិសេសក្នុងមាត្រាមួយចំនួននៃច្បាប់បោះឆ្នោត ដើម្បីគាំទ្រ និងផ្តល់ឱកាសឱ្យ ស្ត្រីចូលរួមដោយស្មើគ្នានឹងបុរសក្នុងវិស័យនយោបាយ ជាពិសេសការឈរឈ្មោះជាបេក្ខជន និងជាប់ឆ្នោតក្លាយជា អ្នកដឹកនាំ ។ (៣) រចនាសម្ព័ន្ធនៃការគ្រប់គ្រងភាគច្រើនលើសលុបជាបុរស ហើយបុរសនៅតែបន្តរក្សាតំណែង របស់ខ្លួន ដែលនេះធ្វើឱ្យឱកាសទទួលបានមុខតំណែងរបស់ស្ត្រីកាន់តែរួមតូច ។ (៤) បញ្ហាថវិកាក្នុងការឈរ ឈ្មោះជាបេក្ខជនដែលគណបក្សត្រូវសម្រាប់ធ្វើការយោសនាបោះឆ្នោត គឺជាឧបសគ្គដ៏ធំបំផុតមួយដែលស្ត្រីបាន ប្រឈម ។ (៥) បទដ្ឋានវប្បធម៌ និងសង្គមមួយចំនួនដែលមានផ្នត់គំនិតអវិជ្ជមានក្នុងការលើកកម្ពស់ភាពជាអ្នកដឹក នាំរបស់ស្ត្រី គឺជាឫសគល់បញ្ហាបង្កជារនាំងរារាំងដល់ការចូលរួមរបស់អ្នកនយោបាយស្ត្រីប្រកបដោយគុណភាព និងប្រសិទ្ធភាព ។

១.របាយការណ៍ស្តង់ដារមតិរបស់ខុមហ្វ្រែល ឆ្នាំ២០២០ ស្តីពី «ការចូលរួមរបស់សកម្មជននយោបាយស្ត្រីក្នុងវិស័យនយោបាយនៅកម្ពុជា»

# អនុសាសន៍

ដើម្បីឈានទៅសម្រេចតាមគោលដៅអភិវឌ្ឍន៍ប្រកបដោយចីរភាព និងបង្កើនការចូលរួមដោយបរិយាប័ន្ន ក្រុមស្ត្រីដើម្បីទាំងអស់គ្នា សូមស្នើទៅសភាជាតិ រាជរដ្ឋាភិបាល និងគណបក្សនយោបាយនូវចំណុចគន្លឹះមួយចំនួន ដូចខាងក្រោម ៖

## ១. គណបក្សនយោបាយ

- គណបក្សនយោបាយឈ្នះឆ្នោត គួរដាក់បញ្ចូលបេក្ខជនស្ត្រីបម្រុងឱ្យបានជាប់ជាតំណាងរាស្ត្រសម្រាប់ នីតិកាលទី៧នេះ នៅពេលដែលអ្នកជាប់ឆ្នោតជាបុរស-ស្ត្រីទៅកាន់តំណែងក្នុងរដ្ឋាភិបាល ។
- គណបក្សនយោបាយទាំងអស់ ធានាបង្កើតគោលនយោបាយសមភាពយេនឌ័រនៅក្នុងគណបក្ស ហើយ គោលនយោបាយនេះត្រូវអនុវត្តឱ្យបានល្អ ដើម្បីលើកកម្ពស់ការចូលរួមរបស់ស្ត្រីដោយស្មើភាព និងគ្មាន ការរើសអើងនៅក្នុងគណបក្សនយោបាយរបស់ខ្លួន ដូចជា ស្ត្រីក្នុងដំណើរការបង្កើតគោលនយោបាយ អ្នក ធ្វើសេចក្តីសម្រេចចិត្ត តួនាទីជាអ្នកដឹកនាំ ស្ត្រីជាបេក្ខជនឈរឈ្មោះបោះឆ្នោត តំណាងស្ត្រីជាប់ឆ្នោត និង បង្កើនសមភាពយេនឌ័រនៅគ្រប់ជាន់ថ្នាក់នៅក្នុងគណបក្សនយោបាយ ជាពិសេសដាក់បញ្ចូលប្រព័ន្ធគ្រប់គ្រង គ្នាតាមលំដាប់លេខរៀងពី លើ ដល់ ក្រោម រវាងបេក្ខជនស្ត្រី និងបេក្ខជនបុរសនៅក្នុងបញ្ជីឈរឈ្មោះរបស់ គណបក្សនយោបាយ ។

## ២. រាជរដ្ឋាភិបាលកម្ពុជា

- រាជរដ្ឋាភិបាលកម្ពុជា គួរបង្កើនចំនួនស្ត្រីជាថ្នាក់ដឹកនាំ និងក្នុងតួនាទីសម្រេចចិត្តនៅក្នុងក្រសួង ស្ថាប័ន នីមួយៗយ៉ាងហោច ៣៥% ដោយគិតចាប់ពីតួនាទីជាប្រធាននាយកដ្ឋាន រហូតដល់រដ្ឋមន្ត្រី និងឧបនាយក រដ្ឋមន្ត្រី ប្រយោជន៍ស្ត្រីមានឱកាសចូលរួមពិភាក្សា ស្វែងរកដំណោះស្រាយ និងធ្វើសេចក្តីសម្រេច ប្រកបដោយបរិយាប័ន្ន និងស្របតាមអនុសញ្ញាស៊ី-ដេវ(CEDAW) និងគោលដៅអភិវឌ្ឍន៍ប្រកបដោយចីរ ភាពរបស់កម្ពុជា (CSDG) ។
- រាជរដ្ឋាភិបាលកម្ពុជា (ក្រសួងពាក់ព័ន្ធ) គួរបង្កើនការវិនិយោគ និងផ្តល់ការគាំទ្រគ្រប់បែបយ៉ាងជាលក្ខណៈ ប្រព័ន្ធដូចជា ថវិកា ធនធានសម្ភារ និងធនធានមនុស្សដល់អ្នកដឹកនាំស្ត្រី និងស្ត្រីជាប់ឆ្នោត ដើម្បីបង្កលក្ខ ណៈងាយស្រួល និងបង្កើនប្រសិទ្ធភាព និងគុណភាពនៃការចូលរួមនយោបាយ ការងារ និងភាពជាអ្នក ដឹកនាំរបស់ស្ត្រី ។

## ៣. រដ្ឋសភា និងព្រឹទ្ធសភា

ធានាថាច្បាប់បោះឆ្នោតដែលរួមមាន ច្បាប់ស្តីពី ការបោះឆ្នោតជ្រើសតាំងតំណាងរាស្ត្រ និងច្បាប់ស្តីពី ការ បោះឆ្នោតជ្រើសរើសក្រុមប្រឹក្សាឃុំ សង្កាត់ ឆ្លើយតបនឹងយេនឌ័រដែលមានចែងពីវិធានការពិសេសដើម្បីលើក កម្ពស់សមភាពយេនឌ័រ និងផ្តល់ឱកាសឱ្យស្ត្រីចូលរួមដោយស្មើភាពនៅក្នុងវិស័យនយោបាយ តាមរយៈការជំរុញ លើកទឹកចិត្តគ្រប់គណបក្សនយោបាយដាក់បេក្ខភាពស្ត្រីច្រើនក្នុងបញ្ជីបេក្ខជនឈរឈ្មោះរបស់គណបក្ស ។ ការ

លើកទឹកចិត្តដើម្បីអនុវត្តរបស់គណបក្សនយោបាយនេះ គឺត្រូវស្ថិតក្នុងក្របខណ្ឌច្បាប់ គឺសំដៅដល់ការធ្វើវិសោធនកម្មច្បាប់បោះឆ្នោត ។

ក- វិសោធនកម្មច្បាប់បោះឆ្នោត ដើម្បីកែលម្អបន្ថែមលក្ខខណ្ឌនៃការដាក់ពាក្យចុះឈ្មោះបញ្ជីបេក្ខជននៃគណបក្សនយោបាយ ដែលតម្រូវឱ្យដាក់ឆ្លាស់គ្នារវាងបេក្ខជនស្ត្រី និងបុរសតាមលំដាប់លេខរៀងពីលើដល់ ក្រោមនៅក្នុងបញ្ជីបេក្ខជនឈរឈ្មោះរបស់គណបក្សនយោបាយ ។

ខ- ធ្វើវិសោធនកម្មច្បាប់បោះឆ្នោតមានដូចជា ច្បាប់ ស្តីពី ការបោះឆ្នោតជ្រើសតាំងតំណាងរាស្ត្រ ជំពូកទី៤ មាត្រា២៧ និងមាត្រា២៨ « *បញ្ជីបេក្ខជនឈរឈ្មោះតាមបណ្តាលនីមួយៗ ត្រូវមានបេក្ខជនស្ត្រី និងបេក្ខជនបុរសឆ្លាស់គ្នាតាមលំដាប់លេខរៀងពី លើ ដល់ ក្រោម*» និងច្បាប់ស្តីពី ការបោះឆ្នោតជ្រើសរើសក្រុមប្រឹក្សាឃុំ សង្កាត់ ជំពូកទី៦ មាត្រា៣៩ « *បញ្ជីបេក្ខជននៃគណបក្សនយោបាយនីមួយៗ ត្រូវមានឈ្មោះបេក្ខជនតាមលំដាប់លេខរៀង និងឆ្លាស់គ្នា រោងស្ត្រី និងបុរសពី លើ ដល់ ក្រោម* » ។

សម្រាប់ព័ត៌មានលម្អិតសូមទាក់ទង៖

លោកស្រី សេង រាសី នាយិកានៃអង្គការសីលការកម្ពុជា (SILAKA Cambodia)	០១៧ ៩៣៣ ៣៣៦
លោកស្រី ស៊ីនកេត សិរីលក្ខណ៍ អ្នកសម្របសម្រួលកម្មវិធីអប់រំ និងយេនឌ័រនៃខុមហ្វ្រែល (COMFREL)	០១២ ៧៧៥ ៦៩៦
កញ្ញា សង្ហា ក្នុងវិណា ប្រធានកម្មវិធីសិទ្ធិស្ត្រី និងបណ្តាញនៃអង្គការហ្គេតស៊ី (GADC)	០៧៧ ៨០៥ ០៦១
កញ្ញា ស្តឿង កាវ៉ុង នាយិកានៃអង្គការបន្ទាយស្រី (Banteay Srei)	០៧៧ ៥១៤ ៤៧៤